


# ሰንበት ዘሆሳዕና

ሚያዝያ 16 2008 ዓ.ም. (4/24/2016)

“ሆሳዕና ብስም እግዚአብሔር ዝመጽእ ብሩኽ እዩ”



**መዝሙር:** ወእንዘ ሰሙን በዓለ ፋሲካ ቀርቡ አርዳኢሁ...

**ንባባት:** ፊሊጵ 2:6-11፤ ጴጌጥ 4:1-12፤ ግ.ሐ.18:12-ፍ፤ ሉቃ 19:28-40።

**ምስባክ:** ብሩኽ ዘይመጽእ ብስም እግዚአብሔር፤ ባረክናክሙ እምቤተ እግዚአብሔር፤ እግዚአብሔ እግዚእ አስተርአየ ለነ” “እቲ ብስም እግዚአብሔር ዝመጽእ ብሩኽ እዩ፤ አብ መቐደስ እግዚአብሔር ኮና ንባርኽኩም አሎና፤ እግዚአብሔር ንይታ ተገሊጹና እዩ” መዝ. 117:26-27።

**መዝሙር:** ንብዓል ፋሲካ ሰምን ተሪፍዎ ከሎ አርድእቲ ናብቲ አምላኽ ጽድቄ ናብ ደብረ ዘይቲ ናብታ ከተማ እግዚአብሔር እተውርድ ዐቕብ ቀረቡ እም ብዙሕ ሕዝቢ አረገውትን ቆልዑትን ጨናፍር ስዩ ጊዞም : አብ ሰማየ ሰማያት ሆሳዕና” እናብሉ ተቐበልዎ። ንሱ አድጊ ተወጢሑ ብታሕጓስን ብደስታን ናብ ከተማ ኢየሩሳሌም አተወ፤ ኃይልን ሥልጣንን ይህቦም” ይብል።

ሆሳዕና ነብዕል አሎና፤ ኢየሱስ አብ አድጊ ተጻዒኑ አብታ ዓባይ ከተማ ዳዊት ኢየሩሳሌም ብዓጀባ ዝአተወሉ ዕለት። ነዚ ዕለት ክንዝክር ከሎና ብዙሕ ንአስተንትኖ ዝጠቅም ነገራት ንረክብ። አብ ወንጌል ኢየሱስ ብዙሕ ጊዜ ንኢየሩሳሌም ከም ዝአተወ ኢዮም ዝሰገሩና ግን አይ ከም ዕለተ ሆሳዕናን። ከምቲ ኩሎም ነጋድያን ዝገብርዎ ብእግሩ አብ ቅድስት ከተማ ክአቱ አይደለን። ከም መሲሓዊ ንጉሥ አብ አድጊ ተወጢሑ ክአቱ ደልዩ (ዘካ 9:9)።

ንክልተ ካብ አርድእቱ አብ ከተማ ከይዶም ሰብ ተጻዒንዎ ዘይፈልጥ ጻዕብ (አድጊ) ከምጽኡሉ አዚዝዎም፤ (እዚ በብኸልተ ምልአኽ እቲ ጉዳይ ሓቅነቱ ዘረጋግጽ እዩ፤ ነቶም 72 አርድእት በበኸልተ ክልእኩም እንከሎ ነቲ ዝገብርዎ ሓቅነቱ ክምስክሩ ኢሉ እዩ (ሉቃ 10:1)። አብ ብሉይ ኪዳን አድጊ ነገስታት ንሰላማዊ ጉዕዞ፤ ፈረስ ከአ ንውግእ ይጥቀሙ ነሮም። አብ ዘካርያስ ነብይ 9:9 “ንጉሥኩም አብ አድጊ አብ ጻዕቢ ተወጢሑ ይመጽእ አሎ” ይብል እዚ ኸአ ብስራት ሓጎስ ንህዝቢ ከም ዝኾነ ይነግር፤ እቲ ዝመጽእ መስሕ ብሰላም ከም ዝመጽእ እቲ ናይ ውግእ ፈረስ ካብ ኢየሩሳሌም ከጥፍእ ምዃኑ” ይነግር። እዚ ትንቢት እዚ ኢየሱስ አብ ኢየሩሳሌም አድጊ ተጻዒኑ ምስ አተወ ተፈጺሙ። (ማቴ 21:1-7፤ ማር 11:1-11፤ ሉቃስ 19:28-40፤ ዮሐ 12:12-19)። ኢየሱስ አብ አድጊ ተጻዒኑ ንኢየሩሳሌም ክአቱ እንከሎ ንግሥነቱ እንታይ ከም ዝኾነ ክገሊጹ። እቶም ክልተ አርድእት ሰብ ተጻዒንዎ ዘይፈልጥ ከምጽኡ ተላኢኹም እዚ ኸአ አብ ፍሉይ ስርዓት ዝጥቀምዎ ዝኾነ ነገር ቅድሚ ሕጂ ዘይተጠቐሙሉ ክኸውን አለዎ ብፍላይ እንስሳ ንአብነት ንታቦተ ኪዳን ዝስሕቡ አብዑር ሰብ ተጠቐምሎም ዘይፈልጡ ክኹኑ አለዎም (1ኛ-ኮሌል 6:7፤ ዘኵል 19:2) ይብል እዚ ኸአ ብዝኾነ ምኽንያት ዘይተራኸሱ ክኹኑ አልኦም ማለት እዩ።

ካልእ አብዚ እንርእዮ ኢየሱስ ነቲ ዝገብሮ አቕዲሙ ይፈልጥ ስለ ዝነበረ ንኹሎም ክገብርዎን ክብልዎን ዘለዎም ከምኡ እንታይ ከም ዝኸውን ስለ ዝፈልጥ ክገብርዎ ዘለዎም መምርሒ ሂብዎም። እቲ ህዝቢ ኢየሱስ አብ አድጊ ተጻዒኑ ክመጽእ ምስ ረአይዎ ከምቲ ንነገስታቶም ዝገብርዎ ዝነበሩ ክዳውንቶም አንጻሩሉ (2ዘነ 9:13)፤ ናይ ምስጋና መዝሙር እናዘመሩ መዝ.

118:25-26 ተቆቢሎም። እዚ ክፍሊ ናይ እቲ ነጋድያን ኣብ ቤተ መቐደስ ቅድሚ ምእታዎም ናይ እንቋዕ ድሓን መጻእኩም ሰላምታ ኮይኑ ዝዝመር እዩ።

ኣብ ኣድጊ ክጽዓን ኣንከሎ ናይ ትሕትና ምልክት እዩ። ነቲ ዝወርዶ ውርደትን ስቓይን ኣቐዲሙ ስለ ዝፈልጥ ዝነበረ ንኹሉ ብትሕትና ይገብሮ ነሩ። ትሑት ሰብ ቀስ ኢሉ ዓላምኡ ኣይስሕትን እዩ። ኣብኡ ምህዋኽ ተስፋ ምቕራፍ የለን ምኽንያቱ ርእሱ ስለ ዝመልኽ። ኣብዚ ሰንበት ዘሆሃእና ነዚ መንፈስ ለቢስና ምስ ኢየሱስ ክንጉዓዝ እዩ ዘድሊ ዘሎ። ስምዒት ዓውዓውታ እንኸይ መገዲ ኣየብርሃልናን እዩ። ብትሑት መንፈስ ጉዕዞ ቀራንዮ ክንድይብ እሞ ምስኡ ክንትንእሥእ ንበራበር።

እቲ ዋና ኣድጊ ስሙ ዘይጥቀስ ከሊኡ እንተ ዝኸውን እዚ ዝንገረና ብኸመይ ምቕረብና? ምናልባት እዚ ብዓጀባ ምእታዉ ኣይ ምፈለጥናዮን እንተ ወሓደ ከምቲ ኢየሱስ ዝደልዮ ኣይ ምኹነን። ስሙ ንፍለጦ ኣይ ንፍለጦ ብዘየገድስ ዋና ኣድጊ መደብ ኣምላኽ ኣብ ግብሪ ከም ዝውዕል ነሩ። ኣምላኽ ንነፍሲ ወከፍና ከምቲ ስምም ዘይተፈልጡ ዋናታት ከምኣም ይደልዮና እዩ። እዞም ዋናታት ኣስማቶም ኣይንፈልጥን ግን ካብ ጎይታ ዝመጽኡ ልኡኻት መን ምዃናምን መን ከም ዝልክኹም ስለ ዝፈለጡ ኣድጎም ብነጻ ክህቡ ፍቓደኛታት ኮይኖም በዚ ኸኣ ምስጢራውያን ስዓብቱ ወይ ዝድግፉ እዮም ክንብል ንኸእል። ከምኡ እንተ ዘይከን ነሩ መን እዩ እዚ ጎይታ እትብልዎ ዘሎኹም ንኣድገይ ዝሓትት ዘሎ ምበሉ ነሮም።

ኣምላኽ ከድሕነና ከምኡ መልእኽቱ ክነብጽሕ ሓገዝና ይሓትት እዩ። መልእኹ ሰዲዱ ንማርያም ከድሕነና ደልዩ “ፍቓዳ ሓቲቱ” እሺ ምስ በለት ካብኣ መድኃኒና ተወሊዱ ኣድሒኑና። ብዝተፈላለየ መገዲ ንጽቡቕ ነገር ምስኡ ክንሓብር መልእኽቱ ይሰደልና። ኣብ ገለ እዋን ኣብ ሕይወትና ክንልውጦ ክንቅይሮ ክንሓድጎ ዝደልዮና ክኸውን ይኸእል ኣብ ገለ ኸኣ ኣብ ከማና ዝበሉ ክነብጽሓሉ ክልእከና ይደሊ እዩ። መልእኽቲ ኣምላኽ ክነብጽሕ ኩሉ ጊዜ ስንድቀት ንኹን።

ኣብ ጊዜ ኢየሱስ ኣድጊ ዓቢ ጥቕሚ ነርዎ። ኣድጊ ማዕረ ማኪና ናይ መጎዓዓዝያ፣ ናይ ጽዕነት፣ ከም ሓራሲት ትራክተር እዩ ጥቕሙ ነሩ። ከም ማኪና ንርእሶምን ኣቕሑቶም ክንቀሳቐሱ፣ ከም ማኪና ጽዕነት ከቢድ ኣቕሑት የመላልሱሉ፣ ከም ሓራሲት ከኣ ኣብ ማሕረስ ይጥቀሙሉ ነሮም። ሰብ ተጻዒንዎ ዘይፈልጥ ክብል እንከሎ ሓዲስ ክቡር ዋጋ ዘልኦ እዩ ዝሓትት ዘሎ፣ ጎይታ ይደልዮ ኣሎ ኢልካ ምሃብ ናይ ብሓቂ ህያብ እዩ። እዚ ኸኣ ኣብ ሕያውነት ዝተመርኮሰ ዓቢ ምስክርነት እምነት እዩ።

ዘሎካ ንኣምላኽ ክትህብ መጀመርያ መን ከም ዝሓተካ ምፍላጥ የድሊ። ኣምላኽ ሰብ መሲሉ ክመጽኣና ይክእል እዩ። ክንህቦ ፍቓደኛታት ንኹን ንኣና ክሕሸና። ኣምላኽና ካብቲ ብፍቕሪ ተላዒሉ ዝሃበና ብነጻ ካብ ፍቕሪ ተላዒልና ክንህቦ ይግብኣና።

እምነት ናይዚ ዋና ኣድጊ ምስ ናይ ብዙሓት ኣባላት ቊምስናና እስከ ነወዳድሮ። ሓደ እዋን ሓደ በጻሒ ሰባኺ ካህን ንምእመናን ዘለዓዕል ስብከት ገሮምሎም ይብሃል። ኣብ ምውዳእ ስብከት ድምጺም ዓው ኣቢሎም “እዚኣ ቊምስና ክትንቀሳቐስ ኣልኣ” ኢሎም። ሓደ ካብቶም ኣብኡ ዝነበሩ ብድሕሪት ዝነበረ ዓው ኢሉ ኣባቱ “ምቅስቓስ ሕጂ ንጀምር” ኢሉ። እቶም ሰባኺ ኸኣ እዛ ቊምስና ክትንቀሳቐስ እንተ ጀሚራ ትበግስ እሞ ትጉየ” ምስ በሉ ሓደ ካልእ ትቕብል ኣቢሉ “ትጉየ እምበር” በለ። ሰባኻይ ናይ እዚ ቊምስና ስምዒት ኣብ ግምት ብምእታው ብዝልዓለ ድምጺም ዓው ኣቢሎም “እዚኣ ቊምስና ክትጎዩ እንተ ኾይና ክትነፍር ኣልኣ” ኢሎም። ሓደ ትቕብል ኣቢሉ ድምጺ ዓው ኣቢሉ “እዚኣ ቊምስና ብሓቂ ክትነፍር እንተ ድኣ ኮይና ገንዘብ ክድልያ እዩ” በለ ኸው ኩሉ ጸጥ በለ። ኸው ሓደ ብድሕሪት ዝነበረ ዓው ኢሉ

“ክትከይድ ትጀምር ክትከይድ ትጀምር” ኢሉ። ኣብዚ እንርእዮ ክሳብ ንኣይ ዘይተንከፈ ዝኾነ ጽቡቕ ነገር እድግፎ እየ ንብል ማለት ብሓባር ዝግበር ክኸውን እንከሎ። ኣብ ንኣይ ዝርኢ ዘበርክቶ ክሕተት ከሎኹ ግን ሱቕ እብል እንተ ኾነ ካብ ዝግበየ ክሳብ ዝንኣሰ ንዕብየት ቤተ ክርስቲያን ንስፍሓት ወንጌል ናይ ነፍስወከፍና ኣበርክቶን እሸታን ይሓትት። ባህግን ስምዒትን ኣየዕብየናን እዩ።

ሓደ Max Lucando ዝብሃል ከም ዝብሎ ነፍስወከፍና ጎይታና ዝደልዮ ኣድጊ ኣሎና ይብል። ከምዚ እናበለ ኸኣ የስተንትን።

ኣብ ገለ እዋን ኣምላኽ ገለ ነገር ክህቦ ከም ዝደሊ ይስምዓኒ እንተ ኾነ ኣይህቦን ምኽንያቱ ብርግጽ ኣይፈልጥን ድሕሪኡ እጉሂ ምኽንያቱ ዕድል ዘጥፋእኩ ኮይኑ ይስምዓኒ። ካልእ ጊዜ ኸኣ ገለ ነገር ከም ዝደሊ እፈልጥ ግን ንኣይ ይጥዓመኒ ዝብል ስለ ዝኾንኩ ኣይህቦን። ካልእ ጊዜ ከኣ ቍርብ ጊዜ እስምዖ እሞ እዘዞ ሽዑ ክብሪ ይስምዓኒ ብቲ ኣነ ዝሃብክዎ ንኢየሱስ ኣብ ካልእ ቦታ ኣብጽሑ። እንደገና ካልእ ጊዜ እዚ ሎሚ ዝገብር ንእሽቶይ ነገር ኣብዚ ዓቢ ሃንፍ ገለ ፍልልይ የምጽእዶ ኾን እብል።

እዚ ሕቶታት ኣብ ሕልናና ንኣና እውን ይመጻና ይኸውን። ኩልና ኣድጊ ኣሎና። ኣነን ንሰኹምን ኣብ ሕይወትና ገለ ነገር ኣሎና፤ ነዚ ነግር ንኣምላኽ ክንህቦ እንተ ኸኣልና ከምቲ ኣድጊ ንኢየሱስ ካብ ሓደ ቦታ ናብ ካልእ ቦታ ክነብጽሑ ንኸእል። እንታይ እዩ ንስኻ/ኺ ክትህቦ እትኸእል ሓደ ኣብ መዝማር፤ ሓደ ኣብ ምምሕዳር፤ ሓደ ኣብ ምምሃር ካልእ ኣብ ምትሕብባር ካልእ ከኣ ኣብ ምዕራቕ ዝተፈላለየ ነገር ዝተወሃብና ኢና። ንኢየሱስ ኣብ ልቢ ብዙሓት ከም ዝኣቱ እንገብር ንሕና ኢና፤ ንሰባት ኣብ ኢየሱስ እነምጽእ ንሕና ኢና፤ ንካልኦት ኣብ ኢየሱስ ከም ዝመጽኡ እንገብር ንሕና ኢና ስለዚ ዘብጽሕ ኣድጊ ሎሚ እውን የድሊ ኣሎ።

ኢየሱስ ኣብ ልቢ ሰባት ኣብ ሕልና ሰባት ዘብጽሑ ዝልክኹ ይደሊ ኣሎ። ኢየሱስ ክልእከና እንከሎ ምኽንያት ክንገብር ኣይግባእን ከምቶም ክልተ ኣርድእት ዝበለና ሰሚዕና እንተ ኸኣልና ባዕሉ ንኹሉ ኸገብር እዩ። እግሪ ኣፍ ዓይኒ ክንኮኖ ይሓተና ኣሎ።

**ኣየናይ እዩ ኣድግኻ/ኺ?**

ኣየናይ ኣድጊ ምጂኑ ናትካ ብዘየገድስ ናቱ እዩ። ብሓቂ ኩሉ ምሳና ዘሎ ናቱ እዩ። ህያባትካ ናቱ እዩ እቲ ኣድጊ እውን ናቱ እዩ። ነዚ ሓቂ ምጂኑ ኸኣ ኣብቲ ኢየሱስ መጀመርያ ዝበሎ እንተ ረኣና ክነረጋግጽ ንኸእል “ሓደ ስለምንታይ ትፈትሕዎ ኣሎኹም ኢሉ እንተ ሓተተኩም ጎይታ ይደልዮ ኣሎ በልዎ”። ስለዚ መንእዩ ስም ኣድግኻ? ጎይታ ዝደልዮ ዘሎ።

ሰሙነ ሕማማት ንኣቱ ኣሎና እዚ ኸኣ ነቲ ካብ ኣምላኽ ዓጊቱና ዘሎ ስዒርና ክንሕደስ ደቂ ድሕነት ኮና ምስ ሓዲስ ሕይወት ምስ ኢየሱስ ክንሓብር ንማለት እዩ። ሕማማት ኢየሱስ ዘዘኻኸሩና መገዲ ቅድስና ወይ እውን ኣብ ሰላም ኣብ ፍቕሪ ኣብ ሕድገት ክንበጽሕ እንሓልፎ ስቓይ ከምዘሎና እዩ ዘዘኻክረና። ስቓይ ጥዑም ኣይ ኮነን ግን ንስቓይ ኣብ ኢድ ኣምላኽ ኣውሪድና ክንሓልፎ ከሎና በረኸት ትንሣኤ እዩ ዘምጽእ።

ኢየሱስ ኣብ ልብና ክኣቱ ልብኻትኩም ክፈቱለይ ይብለና ኣሎ። ምሳና ክኸውን ኣብ ቤትና ኣብ ኹሉ ሕይወትና ክኣቱ መንፈሳዊ ቆጽሊ ስየ ሒዝና ንቀበሎ።

ኣብ ቅድስናን ትንሣኤን ዘብጽሕ ሰሙነ ሕማማት ይግበረልና።

ኣባ ንጉሠ ፍሥሓ